

काठमाडौँ — नेकपा माओवादी केन्द्रका अध्यक्ष एवं प्रधानमन्त्री पुष्पकमल दाहालले संसद्मा विचाराधीन विद्यालय शिक्षा ऐन सरकारको उच्च प्राथमिकतामा रहेको बताएका छन् । शनिबार एकीकृत अखिल नेपाल शिक्षक संगठनले काठमाडौँको सीतापाइलामा गरेको कार्यक्रममा प्रधानमन्त्री दाहालले अब छिट्टै विद्यालय शिक्षा ऐन जारी हुने बताए ।

विद्यालय शिक्षा ऐन सरकारको उच्च प्राथमिकतामा छ : प्रधानमन्त्री दाहाल

'तपाईंहरू धेरैलाई संघीय शिक्षा ऐन के हुन्छ भन्ने जिज्ञासा छ। अहिले संसद अधिवेशन समापन भएको छ। नयाँ अधिवेशन बोलाएपछि पहिलो काम नै सत्य निरूपण तथा मेलमिलापसम्बन्धी ऐन र संघीय शिक्षा ऐन संसद्बाट पारित गराउन पहल हुन्छ। यो ऐन सरकारको उच्च प्राथमिकतामा छ,' प्रधानमन्त्री दाहालले भने ।

उनले ऐन शिक्षकहरूले उठाएका मागहरू सकेसम्म समेट्ने प्रयास गर्ने बताए। 'तपाईं शिक्षकहरूले आफ्ना माग र मुद्दा सम्बोधन गर्न सडकबाट समेत दबाव दिनुभयो। यसले सरकारलाई सहयोग पुगेको छ,' उनले भने, 'तपाईंहरूले अहिलेको मस्यौदामा जुन सुझावहरू दिनुभएको छ, त्यसमध्ये जायज र सम्भव मागहरू सम्बोधन गरिनेछ।'